



## सिंधु जो इतिहासु

जाण = ख़बर, जानकारी  
बुणु बुनियाद = ख़ालिस,  
असुल नस्ल  
बुनियाद = पायो, पीढि,  
कुल, जड़  
असली = मूल  
शुरूआति = पहिर्याति  
दौरु = ज़मानो, युग  
राजु = गुड्डु, मंडु, भेदु

हर इंसान लाइ इहो ज़रूरी आहे त हुनखे जाण हुअणु घुरिजे त संदसि बुणु बुनियाद कहिडो आहे? अजु काल्ह सभिनी मुल्कनि में जुदा-जुदा हंधनि जा माणहू था रहनि। वडा-वडा विद्वान बि पहिंजे पहिंजे बुनियाद जी तलाश पिया कनि।

असीं सिंधी आहियूं, पर असांखे पहिंजे सिंधु जी सुजाणप जे बाबति वधीक जाण न आहे। असांखे त इहा बि ख़बर न आहे त सिंधु किथे आहे, छाकाणि त भारत में सिंधु नाले वारो को बि ज़मीन जो टुकरो न आहे। अचो त सिंधु ऐं सिंधियुनि जे बारे में जाण हासिलु करियूं।



### मक़सद

हिन सबक़ खे पढ़ण खां पोइ तव्हीं-

- इहो जाणी सघंदा त सिंधियुनि जी जनमभूमि कहिडी आहे;
- सिंधु जी शुरूआति कडहिं थी आहे, इहो बयान करे सघंदा;
- सिंधु कहिडनि कहिडनि दौरनि मां गुजिरियो आहे, इहो बयान करे सघंदा;
- सिंधियुनि जी सफलता जो राजु कहिडो आहे, इन जो वर्णनु करे सघंदा;
- सिंधियुनि जे ख़ूबियुनि जो बयान करे सघंदा;
- सिंधियुनि जे रीतियुनि रस्मुनि जो बयानु करे सघंदा;
- सिंधू नदीअ बाबति जाण हासिलु करे सघंदा;
- सिंधु जे मुख्यु धंधनि/वापार जो जिक्रु करे सघंदा।



टिपणी



## मशिगूलियूं-5.1

सिंधु जे इतिहास ते पंज सिटूं लिखो-

(1) .....

(2) .....



## 5.1 बुनियादी सबकु

सिंधियुनि जी जनम भूमि या मूलु भूमि आहे सिंधु। सिंधी दुनिया जी सभिनी खां पुराणी सभ्यता 'सिंधू माथिरीअ जी सभ्यता' जा वारिस आहिनि। पर सिंधु जो इलाको, जेको सन् 1947 खां पहिरीं हिंदुस्तान जो हिकिडो परगिणो हो, अजुकल्ह पाकिस्तान जो हिकु सूबो आहे। छाकाणि त सन् 1947 जे विरहाडे वक्ति, मुस्लिम आबादीअ जी घणाईअ सबबि पाकिस्तान में शामिलु कयो वियो।

वीहीं सदीअ ताई दुनिया में कांहिंखे बि सिंधू माथिरीअ जे सभ्यता जी ज्ञाण कान हुई। उत्तर सिंध में लाडकाणे शहर खां 25 मील परे ऐं डोकिरी स्टेशन खां अटिकल साढनि टिनि मीलनि जे मुफासिले ते हिकु वीरानु टीलो हो, जिते हिकिडो तुल ऐं बुद्ध जो मठ हो। भरि वारनि गोठनि जे माणहुनि जो वीचार हुआो त उते केतिरा ई माणहू दफनु थियल आहिनि। इनकरे गोठाणा उन टीले खे 'मुअनि जो दडो' चवंदा हुआ। पर उतां भगल भितियुनि जूं सुहिणियूं सिरूं खोटे खणी अची पंहिंजनि घरनि में कम आणींदा हुआ।



पुराणी = झूनी, कदीमु, आगाटी  
 सभ्यता = तहजीब, संस्कृती  
 माथिरी = वादी, जबलनि जे विच वारी जमीन  
 वारिसु = हकदार  
 इलाको = मुल्क जो हिसो, परगिणो  
 विरिहाडो = वाटो, विभाजन  
 मुफासिलो = दूरी, विछोटी  
 वीरानु = फिटल, बर्बादु थियल  
 टीलो = मथांहों पटु  
 मिटीअ जो टीलो = मुअलनि  
 माणहुनि जो मथांहों पटु  
 अजीबु = हैरतअंगेजु



## टिपणी

अखियूं चर्खु थियणु = अजब में पवणु

तहजीब = सभ्यता

उसिरियलु = आबादु थियलु

मर्कजु = मुख्यु हंधु, केंद्रु

कुशादी = खुलासी, वेकिरी

मोरी = गुझी कसी, नाली

औज = बुलंदी, ऊंचाई, शानु

कतणु = ऐट रस्ते सुटु वटणु

उणणु = कपड़ो ठाहिणु

भडु = माहिरु, होशियारु

मुहिर = अशरफ़ी

उहिजाणु = निशानु

पखेड़ = फहिलाउ, एराजी

खुशकी = सुकल ज़मीन

भरियो भागियो =

सुखियो, शाहूकारु

खुशाहाली = आसूदगी, सुखियाई

फुर-लुट = ज़ोरीअ माल खसणु

घराणो = कुलु

इतिहासु = तवारीख़

हुकूमत = राजु, बादशाही

काह = हमलो, ओचिती चढ़ाई

मुयसरु = हासिलु, प्राप्त

## सिंधु जो इतिहासु

सन् 1922 धारे, हिंदुस्तान जे आक्यालाजीकल खाते जो सुपरिंटेंडंट श्री राखालदास बैनर्जी, पंजाब खां सिकंदर जे ज़माने जा निशान गोलहींदे अची मुअनि जे दड़े ताई पहुतो। उते जूं सिरूं ऐं खोटियलनि हंधनि तां के ठिकर जा अजीबु टुकरा हासिलु करे, हुन ज़ातो त उन हंधि खोटाईअ जी ज़रूरत आहे। संदसि डाइरेक्टर सर जॉन मॉर्शल सन् 1922 ई. खां सन् 1927 ई. ताई खोटाई करे केतिरियूं बियूं शयूं हासिलु कयूं। जडहिं हुन पंहिंजी रिपोर्ट दुनिया जे बियनि दानिशमंदनि डाहुं मोकिली त सभिनी जूं अखियूं चर्खु थी वेयूं। उन बैदि ई सज़ी दुनिया जे आलिमनि कबूल कयो त सिंधू माथिरीअ जी सभ्यता मेसोपोटामिया ऐं मिस्र जी सभ्यताउनि खां बि पुराणी आहे।

‘मुअनि जे दड़े’ जी खोटाईअ मां इहा ज़ाण पेई त उते फ़क़ति हिकु शहर न बल्कि हिक बिए मथां घटि में घटि चार शहर दबियल हुआ। उन्हनि जे औज मां ख़बर थी पवे त सभेई शहर जेके चइनि ज़माननि जा आहिनि, अजुकल्ह जे स्मार्ट शहरनि खां वधीक उसिरियल हुआ। उतां मिलियल शयुनि ऐं उहिजाणनि मां मइलूम थो थिए त उहा जगह वापार जो मुख्यु मर्कजु हुई।

सिंधू माथिरीअ जा रहवासी रिथाइते नमूने वसियल शहरनि में रहंदा हुआ। संदनि रहण जूं जगहियूं कुशादियूं, हवादारु ऐं पक-सिरियूं हुयूं। हरहिक मकान में सनान जी जाइ हुई। घर मां पाणी ढकियल मोरियुनि ज़रीए वही वजी बाहिरियुनि कसियुनि में पवंदो हो। उहे पिणि ढकियल हुयूं। घरनि वटि खूह बि हुआ। आम माणहुनि लाइ खूह, तलाअ ऐं पंचायती हाल बि हुआ। अहिड़ी रिथाइती शहरी अडावत यूरोप में उणवीहीं सदीअ में बि नथी मिले।

माणहुनि जो मुख्यु धंधो खेती हो। कणिक, जव ऐं कपहि जी पोख कंदा हुआ। घोड़ा, गांयूं, रिदूं ऐं बकिरियूं पालींदा हुआ। हू कतण ऐं उणण में भडु हुआ ऐं सोटी तोड़े ऊनी कपड़ो ठाहींदा हुआ। संदनि ‘मलि’ नाले सोटी कपड़ो त मिस्र ताई मशहूर हुआ। संदनि मुख्यु पोशाक हुई धोती ऐं चादर। मर्द तोड़े ज़ालूं हीरनि, जवाहरनि जा शौकीन हुआ। खोटाईअ मां हार, मुंडियूं, कंगण वगैरह मिलिया आहिनि। हू कुदिरती अनासरनि, चंड,



‘मुअनि जे दड़े’ जी खोटाईअ मां मिलियल अवशेष (बुत) ऐं ज़ेवर



टिपणी

सूरज, हवा, शिव एं शक्तीअ जी पूजा कंदा हुआ। संदनि मुहिरुनि ते उकिरियल अखरनि मां जाण थी पवे त हू लिखणु पढणु जाणंदा हुआ। पर संदनि बोलीअ खे अजा ताई को बि समुझी न सघियो आहे। जड्हिं 'मुअनि जे दडे' मां लधल शयुनि जी भेट पंजाब जे हडप्पा मां मिलियल शयुनि सां कयाऊं त इहो तय कयो वियो त सिंधू माथिरीअ जी तहजीब खां वठी अरबी समुंड ताई फहिलियल हुई।

सन् 1950 में जड्हिं गुजरात जे ब्रिनि शहरनि ढोलावीरा एं लोथल जी खोटाईअ मां पिणि सागियूं शयूं मिलियूं त पक थी त सिंधू माथिरीअ जी सभ्यता जी पखेड् खां डखण में सूरत ताई हुई। सजी एराजी बेहदि खुशहालु एं आसूदी हुई। इहा खुशहाली एं आसूदगी सिंधु जी दुश्मन बणी एं 712 ई. खां अजु ताई सिंधु धारियनि जे हथ हेठि रहियो आहे।

**1. इतिहासु-** अचो, डिसूं त इतिहासु छा खे थो चइजे। कंहिं मानव समाज जे समाजी, रवायती एं माली तरतीब जो सिलसिलेवारु अहिवालु जेको उन समाज जी तरकीअ जो बयानु करे, उनखे उन समाज जो इतिहासु चवंदा आहिनि। इतिहासु में उन सां लागुपो रखंदड समाज जे बारे में शुरूअ खां वठी अजु ताई सभिनी कोशशुनि जो बयानु मिले थो। उन में समाज जी, सभ्यता जी, हरहिक चुरि-पुरि डिनल हूंदी आहे।

**2. इतिहासु लिखण जी जरूरत-** इतिहासु जंहिं समाज जे बारे में लिखबो आहे, उन समाज जे शख्मनि खे पंहिंजे बुनियाद जी जाण हासिलु थींदी आहे। जेकड्हिं उन समाज जा माणहू पंहिंजी तरकी करण चाहीनि त हू इतिहासु जी मदद सां पंहिंजीअ महिनत जरीए पंहिंजे आगाटे औज खे हासिलु करे सघनि था।

आगाटे = प्राचीन, अवाइली

असांखे सिंधु जे इतिहासु जे बारे में जाण छहीं सदीअ में अरबनि जे लिखियल किताब 'चचनामो' मां थी पवे। उन में डिनल बयान मूजिबि सिंधु ते सभिनी खां पहिरीं ईरान जे बादशाह दारस जो कब्जो ईस्वी सन् खां 510 साल पहिरीं थियो हो। उन खां पोइ



साध बेलो मंदिर



वाँटर टैंक



## टिपणी

वजूदु = जीवन्, जिंदगी, हस्ती  
 मोखणु = नामियारो कमु करणु  
 अगिरो = बहितरु, उमदो

## सिंधु जो इतिहास

वरी ईस्वी सन् खां 325 साल पहिरीं जो बयानु आहे, जडुहिं ग्रीक बादशाह सिकंदर भारत ते हमलो कयो। सिकंदर जे वजण बैदि मगध जे मौर्य घराणे जे चंद्रगुप्त हुनजे मुकरर थियल अमलदारनि खे हाराए, सिंधु ते पहिंजी हुकूमत काइम कई। मौर्य घराणे जे राजा अशोक, बुद्ध धर्म खे ज़ोरु डिनो। संदसि लेख सिंधु में बि मिलनि था। सिंधु जे इतिहासु में वरी ईस्वी सन् खां 180 साल पहिरीं ताई को बि बयानु मुयसरु न आहे। ईस्वी सन् खां 180 साल पहिरीं बैक्टिया जे यूनानी लोकनि सिंधु ते कब्जो कयो। उन खां पोइ ईस्वी सन् खां 70 साल पहिरीं शक या सीथियनि लोक, जेके तातारी तुर्क हुआ, सिंधु ते कब्जो करे उते वसिजी वेठा। सीथियनि खां पोइ कुषाण घराणे जा लोक सिंधु ते राजु करण लगा। संदनि राजा कनिष्क सिंधु में बुद्ध धर्मु फहिलायो। सन् 320 खां वठी सिंधु भारत जे गुप्त घराणे जे हथ हेठि रहियो। गुप्त घराणे जी हुकूमत अटिकल 150 साल रही। उन खां पोइ सिंधु ते हूणनि जो राजु रहियो, जेको साल 644 ताई रहियो। उहो राइ घराणे जो राजु हो। राइ घराणे जो राजा राइ साहसी बियों बिना औलाद मुओ त संदसि राणी सुहंदीअ वजीर चच सां शादी कई। इन तरह राजु चच जे हथि आयो, जहिं ब्राह्मण कुल जो पायो विधो। सन् 712 में जडुहिं अरबनि मुहमद-बिन-कासिम जे हथ हेठि सिंधु ते हमलो कयो, उन वक्त चच जो पुटु राजा डाहिरसेन सिंधु जो राजा हो।

अटिकल 350 साल सिंधु ते अरबनि जी हुकूमत हुई। जडुहिं सिंधु जा अरब अमलदार कमजोरु थिया त सिंधु जे डेही सूमिरनि सरदारनि सन् 1060 ई. खां 1350 ई. ताई सिंधु ते राजु कयो। हुननि बि इस्तामु कबूल कयो हो। सूमिरनि जी हुकूमत खां सिंधु में डेही सरदारनि जी राजनीती ज़ोरु पेई। इनकरे सूमिरनि खां पोइ समनि जो राजु सन् 1350 ई. खां सन् 1520 ई. ताई रहियो। समा राजा पाण खे ज़ाम चवाईदा हुआ। सूमिरनि ऐं समनि जे राजु में सिंधु जूं इश्की, बहादुरीअ ऐं देशप्रेम जूं कहाणियूं वजूद में आयूं।



मीरनि जो कुबो, हैदराबाद (सिंधु)



सिंधु नदी

उन खां पोइ बाबर जे ज़ोर ते शाह बेग़ अरिगून सिंधु ते काह कई। अरिगूननि जी हुकूमत सन् 1520 ई. खां सन् 1555 ई. ताई रही। हुननि जे वक्त में हुमायूँ सिंधु में आयो ऐं अकबर जो जनमु अमरकोट में थियो। अरिगूननि खां पोइ सिंधु ते तरिख़ाननि जी हुकूमत सन् 1555 ई. खां सन् 1592 ई. ताई रही। सन् 1592 ई. खां पोइ सिंधु ते मुग़लनि जो राज़ु रहियो। इन वक्त में कल्होड़ा घराणे ज़ोरु वरितो। कल्होड़नि जी हुकूमत सन् 1780 ई. ताई हली। सन् 1782 ई. में सिंधु जी हुकूमत टालपुरनि जे हथि आई। हू बलोच हुआ ऐं पाण खे मीर सड़ाईदा हुआ। मीरनि खे अंग्रेज़नि सन् 1843 ई. में मिआणीअ जी लड़ाईअ में हाराए, सिंधु पंहिंजे कब्जे में कई। अंग्रेज़नि जे राज़ में सिंधियुनि तइलीम, साहित, इतिज़ाम, राज़नीती ऐं दुनिया जे मामलनि में पाणु मोखियो आहे। वापार में त सिंधी सभिनी खां अग़िरा आहिनि। पर सन् 1947 ई. में अंग्रेज़नि आबादीअ जी घणाईअ करे सिंधु जो सज़ो इलाक़ो पाकिस्तान खे ड़िनो। अहिडीअ तरह सिंधु सन् 712 ई. खां वठी अज़ु ताई धारियनि जे हथ हेठि रही आहे।

वरी सन् 1947 ई. में हिंदुस्तान जो विरिहाडो थियो त सिंधु पाकिस्तान जो हिंसो बणियो ऐं अहिडीअ तरह सिंधु अज़ु ताई धारियनि जे हथ हेठि आहे।

गुज़िरियल 1300 सालनि में सिंधी खत्रियुनि मां बदलिजी वैश्य बणिजी विया ऐं पंहिंजे धंधे खे वधाए, बाहिरियनि मुल्कनि में वसंदा विया। हू धारियनि मुल्कनि में रहंदे पंहिंजे समाज, बोलीअ ऐं संस्कृतीअ खे क़ाइम रखंदा आया। हेतिरियूँ सदियूँ बियनि जे हथ हेठि रहण करे हू हर हालति में पाण खे सलामत रखण जे हुनर में हुनरमंदु बणिजी विया। बियुनि क़ौमुनि ऐं समाजनि जे माणहुनि सां मेल मेलाप सां रहण लाइ हुननि सहनशीलता

हुनरमंदु = माहिरु, समुझू



## टिपणी

सहनशीलता = धीरजु, सबुरु  
अकीदो = यकीनु, विश्वासु  
थोरे खटिए घणी बरकत =  
घटि फ़ाइदे सां वधीक वाधारो  
अविरचाई = पुरुषार्थु, समझदारी

## सिंधु जो इतिहासु

जो गुणु हासिलु कयो। वापार में हुननि जो अकीदो आहे त 'थोरे खटिए घणी बरकत' इनकरे पंहुंजीअ होशियारीअ ऐं ईमानदारीअ करे हरहंधि वापार में वाधारो करे खुशहाल बणिजी सघिया आहिनि। ईमानदारीअ, सच्चाईअ ऐं बियनि सां मेल-मेलाप जे गुणनि कारण सिंधी विरिहाडे बैदि भारत जे जुदा जुदा हिसनि में वसी, पंहुंजे महिनत ऐं अवरचाईअ कारण समाज जो अटूट अंगु बणिजी विया आहिनि ऐं देश जे वाधारो में वडो हिसो वठनि था।



## सबक़ बाबति सुवाल-5.1

1. सही जवाब चूडे [ ] में लिखो-  
कंहिं बि समाज जी समाजी, राजनीति ऐं माली तरितीब जे सिलसिलेवारु अहिवाल खे-  
(अ) आखाणी चइजे थो  
(ब) नाविलु चइबो आहे  
(स) इतिहासु चइबो आहे  
(द) बैतु चइजे थो [ ]
2. हिक जुमिले जा सुवाल-
  - (1) सिंधियुनि जी जनम-भूमि कहिडी आहे?
  - (2) सन् 1947 ई. में सिंधु प्रांतु कहिडे मुल्क जो हिसो बणियो?
  - (3) सिंधु में डोकिरी स्टेशन कहिडे पासे हुई?
  - (4) आर्क्यालाजीकल खाते जो कहिडो शख्सु मुअनि जे दडे ताई पहुतो?
  - (5) मेसोपोटामिया ऐं मिस्र जे सभ्यताउनि खां पुराणी कहिडी सभ्यता आहे?
  - (6) सिंधु में मुख्यु तौर कहिडियुनि शयुनि जी पोख कई वेंदी आहे?
3. हेठियां खाल भरियो-
  - (1) गुजरात जे बिनि शहरनि ..... ऐं ..... जी खोटाईअ मां पिणि सागियूं शयूं मिलियूं।
  - (2) सिंधु माथिरीअ जी सभ्यता जी पखेड कश्मीर खां डखण में ..... ताई हुई।



- (3) अरबनि जे लिखियल किताब जो नालो ..... हो।
- (4) सिंधु ते सभिनी खां पहिरीं ..... जे बादशाह ..... जो कब्जो ईस्वी सन् खां 510 साल पहिरीं थियो हो।
- (5) मौर्य घराणे जे बादशाह ..... बुद्ध धर्म खे जोरु वठायो।
- (6) सन् 712 ई. में ..... सिंधु जो राजा हो।

## 5.2 भाषा जो इस्तेमालु

### सिफत Adjective ( विशेषण )

#### सिफति ऐं उनजा किस्म-

सिफति उहो लफ्जु आहे, जेको इस्म या जमीर सां लगी उनजो गुणु, अवगुणु, किस्म, अदद, मिक्दारु या अंदाज, कदु, हालति डेखारे थो। जीअं त-

- (1) रामु होशियारु छोकियो आहे। (गुणु)
- (2) सूफु खटो आहे। (अवगुणु)

सिफति खे सतनि हिसनि में विरिहायो वियो आहे-

- (1) सिफति वस्फी (2) सिफति अददी (3) सिफति मिक्दारु
- (4) सिफति इशारो (5) सिफति जमीरी (6) सिफति इस्मी
- (7) सिफति फइली।

#### 1. सिफति वस्फी (Adjective of Quality) ( गुण वाचक विशेषण ) -

उहो लफ्जु जो इस्म या जमीर जो गुणु, अवगुणु या किस्मु डेखारे, तंहिंखे सिफति वस्फी चइबो आहे। जीअं त-

मोहन वटि कारी कार आहे।

#### 2. सिफति अददी (Adjective of Number) ( संख्या वाचक विशेषण ) -

ही उहे लफ्जु आहिनि जे इस्म या जमीर सां लगी उन्हनि जो अन्दाजु या अददु या क्रम डेखारीनि था, उन्हनि खे सिफति अददी चइबो आहे। जीअं त-

मोहन वटि चार केला आहिनि।

#### 3. सिफति मिक्दारु (Adjective of Degree) ( परिमाण वाचक संख्या ) -

उहो लफ्जु जो इस्म जो मिक्दारु या अन्दाजु डेखारे तंहिंखे सिफति मिक्दारु चइजे थो। जीअं त-

घणी खंडु सेहत लाइ खराबु आहे।





## टिपणी

## सिंधु जो इतिहास

4. **सिफ़ति इशारो (Demonstrative Adjective) ( संकेत वाचक विशेषण )** - उहो लफ़्जु जो कंहिं इस्म जे अगियां अची उन इस्म डाहं इशारो करे, तंहिंखे सिफ़ति इशारो चइजे थो। 'सिफ़ति इशारो' जा ब किस्म थींदा आहिनि-

(1) सिफ़ति इशारो वेझो (2) सिफ़ति इशारो डूरि।

जीअं त- ही, हू, इहे, उहे, हूअ, हीअ वगैरह।

(1) ही किताबु सिन्धी विषय जो आहे।

(2) हू वणु डिघो आहे।

5. **सिफ़ति ज़मीरी (Pronominal Adjective) (सार्वनामिक विशेषण)** - उहो लफ़्जु असुल में ज़मीरु हुजे या ज़मीर मां ठहियलु हुजे, पर कंहिं इस्म जे अगियां कमु अचे। सिफ़ति जो कमु करे, तंहिंखे 'सिफ़ति ज़मीरी' चइबो आहे। अहिडा लफ़्जु सागिए वक्ति बई कमु कंदा आहिनि सिफ़ति जो ऐं ज़मीर जो। जीअं त-

'मुंहिंजो' स्कूल सुठो आहे।

6. **सिफ़ति इस्मी (Noun used as Adjective) ( संज्ञा विशेषण के रूप में )** - उहो लफ़्जु जो इस्म मां ठहियलु हुजे ऐं कंहिं बिए इस्म सां लगी सिफ़ति जो कमु करे, तंहिंखे 'सिफ़ति इस्मी' चइबो आहे। जीअं त-

'सिन्धी' माणहू बेइजती सही न सघंदा आहिनि।

7. **सिफ़ति फ़इली (Verbal Adjective) ( क्रियार्थक विशेषण )** - उहे लफ़्जु जे फ़इल (क्रिया) मां ठहियल हुजनि ऐं इस्मनि जे अगियां अचनि था। सिफ़ति जो कमु कनि था, तिनि खे 'सिफ़ति फ़इली' चइजे थो। जीअं त-

वहंदड गंगा सदाई पवित्रु रहंदी आहे।



## सबक़ बाबति सुवाल-5.2

1. सिफ़ति (विशेषण) जी माना बुधाए, सिफ़ति (विशेषण) जा किस्म लिखो-

.....

2. हेठि डिनल सिफ़तुनि जा किस्म बुधायो-

(1) कारो .....

(2) लख .....

(3) इलाही .....

(4) जहिडो .....



## तक्हीं छा सिख्या

- हिन सबक मां तक्हींखे जाण मिली त सिंधियुनि जी जनम भूमि सिंधु आहे।
- मुअनि जे ददे जी खोटाई, उन हेठां दबियल शहर कहिड़ा हुआ।
- सिंधु कहिड़नि दौरनि मां गुजिरी।
- शहरी बंदोबस्तु, धंधो वापारु, ढोलावीरा ऐं लोथल जी खोटाई।
- सिंधु जो धारियनि जे हथ हेठि रहणु। अरब, सबिरा, अरगून, कल्होड़ा, मीर ऐं अंग्रेज।
- 1947 बैदि पाकिस्तान जो हिसो। गुजिरियल 1300 सालनि में सिंधियुनि जो खत्रियुनि मां बदलिजी वैश्य बणिजणु। थोरे खटिए घणी बरकत ते अमलु ऐं सिंधियुनि जे खूबियुनि बाबति जाण हासिलु कई।



## सबक जे आखिरि जा सुवाल

1. सिंधु में कहिड़नि कहिड़नि राजाउनि राजु कयो?
2. राइ घरणे जे राजा जो थोरे में जिंकु करियो।
3. 'मुअनि जे ददे' बाबति मुख्तसर में जाण डियो।
4. सिंधु जे माणहुनि जो मुख्यु धंधो वापारु कहिड़ो हो?
5. 'सिंधु जो इतिहासु' विषय ते नोटु लिखो।
6. सिंधु ते कहिड़नि कहिड़नि शासकनि राजु कयो?
7. पाठ जे आधार ते सिंधी माणहुनि जे खूबियुनि जो जिंकु करियो।
8. समाज जा माणहू कंहिंजी मदद सां तरकी करण चाहीनि था?



## जवाब

### सबक बाबति सुवालनि जा जवाब

- 5.1 1. (स)
2. (1) सिंधु (2) पाकिस्तान  
 (3) लाइकाणो शहर (4) श्री राखालदास बनर्जी  
 (5) सिंधु घाटी सभ्यता (6) कणिक ऐं कपहि
3. (1) ढोलावीरा ऐं लोथल (2) सूरत (3) चचनमो  
 (4) ईरान, दारस (5) अशोक (6) ड़ाहिरसेन